

## ZUAN KALATA'N M'Ō TŌ SŪ NSAN'N

*M'ŏ wŏ nun'n*

Zozi bŏfŏe Zŏan yê ŏ'a hele kalata ehi a hŏ a man bian'n mŏ be fele yí Gayiyusi'n. Gayiyusi tı Zozi Kilisi sŏanlan. Ye nzi man yí nwŏn ejŏle dŏŏn ŏ nŏn kulo'n m'ŏ kŏ sŏ asŏnɪn'n. Nan kŏsŏ kalata nɪn anun an, ye nwun yí ke anianman'n-mŏ mŏ Zŏan kŏ suan bé yí nwŏn elŏ'n, ŏ sŏ bé nun kanlanman. Afi, Zŏan sŏan anianman'n-mŏ maan be kŏ han Nyanmian Anŏan Ejŏle nɪn asŏnɪn'n-mŏ anun. Nan bé asŏnɪn nɪn anun elŏ, bian kŏn wŏ ebele, be fele yí Diyotelefu. Ő tı bé kpain'n bie. Yí diɛ, anianman'n-mŏ mŏ Zŏan kŏ sŏan bé yí nwŏn elŏ'n, ŏ nzŏ man bé nun, ese ŏ kan Asŏnɪn Kpain Zŏan anwŏn ejŏle ete.

Zŏan a hele kalata sŏ'n ŏ'a yí Gayiyusi aye ese ŏ'a han ŏ'a hele yí ke n'ŏ nian Diyotelefu nyŏlie ete nɪn asŏ. Ő'a han yí nun ke Gayiyusi sŏ sŏanlan'n m'ŏ le fa kalata'n bele yí nɪn anun kanlanman. Sŏanlan sŏ'n, be fele yí Demetiliyusi. Ő di yé Mɪn junman'n bie. Kalata nɪn a hele yé ke bé kwalaa mŏ be di yé Mɪn junman'n, ŏ di ke ye nyan ehulo ye sŏ bé nun kanlanman.

<sup>1</sup> Anianman Gayiyusi,

Mɪn mŏ n di Asŏnɪn Kpain'n, mɪn yê mun kele kalata ehi mɪn bele wŏ ŏ. Mɪn kulo wŏ sakpa.

*Gayiyusi anwŏn ejŏle'n*

<sup>2</sup> Anianman, mun sele Nyanmian ke like biala mŏ e 'yŏ'n, ŏ mán ŏ yŏ kpa, ese e tí akpŏle ke wŏ ekala'n tı akpŏle'n. <sup>3</sup> Afi, mŏ anianman mmie-mŏ walı lili wŏ

nwɔn adanzɛ kɛ ɛ nanndɪ ananhɔlɛ atɪn nɪn asɔ mɔ n dilɪ'n, n nili yɪ nwɔn fɛ sɔnman. <sup>4</sup> Mɛlɛ mɔ n gɔ tɪ kɛ mɪn mma'n-mɔ nanndɪ ananhɔlɛ atɪn nɪn asɔ'n, mɪn di yɪ nwɔn fɛ kpili kpa.

<sup>5</sup> Anianman, sikefɔɛ junman'n mɔ ɛ di'n tɪ like kpa. Ye'n mɔ ɛ yɔ anianman'n-mɔ nɔn bɛ mɔ ɛ nzɪ man bɛ bɔbɔ'n, ɔ keke kɛ ɛ yɔ like'n mɔ yɛ Mɪn sɔanlan di kɛ ɔ yɔ'n. <sup>6</sup> Yɛ nianman sɔ'n-mɔ a li ehulo'n mɔ ɛ le yɪ nɪn anwɔn adanzɛ asɔnɪn mma'n-mɔ anyunnun ɛwa. Mɪn seke wɔ kɛ ɛ bɔka bɛ kpa cɪan daa wɔ bɛ atɪn etue nɪn anɪn maan ɔ yɔ Nyanmɪan fɛ. <sup>7</sup> Afɪ, yɛ Mɪn dunman nɪn atɪ yɛ b'a tu atɪn ɔ. Bɛ 'kɔ'n, b'a nne man bɛ mɔ bɛ nzɪ man Kilisi nɪn asa nɪn like fɪ. <sup>8</sup> Yɪ sɔ atɪ, yɛ mɔ ye tɪ asɔnɪn mma'n, bɛ mɔn ye bɔka anianman sɔ'n-mɔ nɔn ye nɔn bɛ a li ananhɔlɛ junman'n.

### *Diyotelefɔ anwɔn ɛjɔlɛ'n*

<sup>9</sup> N gɛlɛli kalata sin kaan kɔn n nwanlɪn ɛmɔ ɛlɔ asɔnɪn'n. Nan Diyotelefɔ m'ɔ kulo kɛ ɔ di bɛ sɔ kpain'n, ɔ'a nzɔ man yɛ nɪn. <sup>10</sup> Yɪ tɪ, sɛ mɪn ba ɛlɔ a, yɪ nyɔlɛ ɛtɛ'n kwalaa, mɪn 'ba han mɪn keke ɛmɔ. Yɛ nwɔn ɛjɔlɛ'n m'ɔ kan'n tɪ ato ɛjɔlɛ. Like m'ɔ yɔ m'ɔ tɪ ɛtɛ biekun'n y'ɔ le anianman'n-mɔ mɔ bɛ ba tɔ yɪ a, ɔ nzɔ man bɛ nɪn'n. ɛsɛ, bɛ mɔ bɛ kulo kɛ bɛ sɔ bɛ nɪn'n, ɔ ndie man, anɪn ɔ 'kpɔnnɛ yɪ bɛ asɔnɪn nɪn anɪn.

### *Demetiliyusi anwɔn ɛjɔlɛ'n*

<sup>11</sup> Anianman, n'ɛ nɪan menian-mɔ abalabɔ ɛtɛ nɪn asɔ, nan bɔ bala m'ɔ tɪ kpa. Sɔanlan m'ɔ yɔ nyɔlɛ kpa'n, anɪn ɔ tɪ Nyanmɪan sɔanlan. Nan sɔanlan mɔ ɛtɛ yɛ ɔ yɔ'n, anɪn ɔ nzɪ man Nyanmɪan. <sup>12</sup> Demetiliyusi dɛ, menian'n-mɔ kwalaa di yɪ nwɔn

adanzɛ ke ɔ ti sɔanlan kpa. Yí enanndɛ'n sɔ yé Mɪn anyɪn. Yé kɔsɔ ye bɔ yí dɪnman kpa, yê ε si ke ejɔle mɔ ye kɔ han'n ti ananhɔle.

*Kalata nin agualɛ nun*

<sup>13</sup> N ne ejɔle dɔɔn mɪn kan mɪn kele wó, nan kɔsɔ mɪn ngulo man ke mɪn kele yí kalata sɔ. <sup>14</sup> N ne anyɪndasɔe ke, ɔ ngɔ hye man, mɪn 'ba a wó nwɔn elɔ, nán y'a yia y'a han.

<sup>15</sup> Man wó lɔa cíci wó nwɔn. Wó manngɔn'n-mɔ nwan be 'bisa wó ahɪn. Mɪn 'bisa mɪn manngɔn'n-mɔ anun kɔn biala ahɪn.

**Nyɥhyɛ Fɔfɔlɛ'n**  
**Anyin: Nyɥhyɛ Fɔfɔlɛ'n New Testament**

copyright © 1997 Wycliffe Bible Translators, Inc.

Language: Agni Sanvi

Contributor: Wycliffe Bible Translators, Inc.

All rights reserved.

2024-02-11

---

PDF generated using Haiola and XeLaTeX on 21 Feb 2024 from source files  
dated 29 Jan 2022

b4bf56fc-6e3d-5a7c-9f55-25d2c3645a88